

اسٹیٹ بینک نے بیجنگ میں پیپلز بینک آف چائنا کے ساتھ ایجنسی معاہدے پر دستخط کر دیے

پیپلز بینک آف چائنا کے گورنر ڈاکٹر ژو یاؤچوان (Zhou Xiaochuan) اور اسٹیٹ بینک آف پاکستان کے گورنر جناب یاسین انور نے چین کی انٹربینک بانڈ مارکیٹ میں بانڈ سرمایہ کاری سے متعلق ایجنسی معاہدے پر دستخط کر دیے۔ اس معاہدے کے تحت اسٹیٹ بینک آف پاکستان کو چین کی انٹربینک بانڈ مارکیٹ میں سرمایہ کاری کی اجازت ہوگی۔ معاہدے کی تقریب بیجنگ میں پیپلز بینک آف چائنا کے دفتر میں ہوئی۔ چینی انٹربینک مارکیٹ رین من بی (RMB) کی سب سے بڑی بانڈ مارکیٹ ہے جس کا ٹرن اوور 2011ء میں 21.4 ٹریلین رین من بی تھا۔

یہ معاہدہ پیپلز بینک آف چائنا اور اسٹیٹ بینک آف پاکستان کے درمیان برسوں کی قریبی شراکت کا مظہر ہے۔ یہ معاہدہ دونوں ملکوں کے مرکزی بینکوں کے درمیان دو طرفہ کرنسی سواپ معاہدے کے بعد تعاون کا اگلا قدم بھی ہے۔ چینی بانڈ مارکیٹ تک رسائی سے اسٹیٹ بینک آف پاکستان کو متعلقہ مقاصد پورے کرنے کے لیے زرمبادلہ کے ذخائر میں تنوع لانے (diversify) اور اس کی موزوں مینجمنٹ میں مدد ملے گی۔

